

## ديوبەندىيە

### ئېنىقلىما:

ديوبەندىيە ھىندىستاندىكى دارۇل ئۇلۇم - ديوبەند ئۇنۋېرسىتېتىغا مەنسۇپتۇر. ئۇ چوڭقۇر يىلتىز تارتقان پىكرى مەدرىسە بولۇپ، ئۇنىڭدىن ئوقۇش پۈتتۈرۈپ چىققان ھەر بىر ئوقۇغۇچىغا ئۆزىنىڭ ئۆزگىچە ئىلمىي مۆھۈرىنى باسقان، ھەتتا كىشىلەر ئارىسىدا دارۇل ئۇلۇم ديوبەندى ئۇنۋېرسىتېتىنىڭ ئوقۇغۇچىسى، دېگەن كۆز بىلەن قارايدىغان ۋەزىيەت شەكىللەنگەن.

### قورۇلۇشى ۋە ئاساسلىق كىشىلىرى:

◆ ديوبەند ئۇنۋېرسىتېتى 1857 - يىلى ھىندىستاندا ئېلىپ بېرىلغان ئىسلام ئىنقىلاۋىي ئىنگىلىزلار تەرىپىدىن باستۇرۇلغاندىن كېيىن، بىر تۈركۈم ھىندىستان ئۆلىمالىرى تەرىپىدىن تەسىس قىلىنغان. ئۇنىڭ تەسىس قىلىنىشى غەرب ۋە ئۇنىڭ ماددىي مەدەنىيىتىنىڭ ھىندىستان يېرىم ئارىلىغا باستۇرۇپ كىرىشىنى توختىتىش ۋە مۇسۇلمانلارنى بۇ ۋەزىيەتنىڭ خەتىرىدىن قوتۇلدۇرۇش يولىدىكى كۈچلۈك ئىنكاسنىڭ نەتىجىسىدە مەيدانغا كەلگەن. بولۇپمۇ پايتەخت دىلھى ئىنقىلابتىن كېيىن ۋەيران قىلىنغان بولۇپ، ئىنگىلىزلار ئۇنى تامامەن كونتروللىقى ئاستىغا ئالغان ئىدى. ئۆلىمالار دىنىنىڭ يوقىلىپ كېتىشىدىن ئەندىشە قىلدى. شۇنىڭ بىلەن شەيخ ئىمىدادۇللاھ ئەلمۇھاجىر ئەلمەككىي، ئۇنىڭ شاگىرتى شەيخ مۇھەممەد قاسىم نانوتۋىي ۋە بۇ ئىككىسىنىڭ يارىدەمچىلىرى ئىسلام ۋە ئۇنىڭ تەلىماتلىرىنى قوغداپ قېلىشنىڭ پىلانىنى تۈزۈپ چىقتى. ئۇلار، ھەل قىلغۇچ ئامىلنىڭ دىنىي مەدرىسە ۋە ئىسلامىي مەركەزلەرنى قورۇپ چىقىشتا ئىكەنلىكىنى تونۇپ يەتكەن ئىدى. شۇنداق قىلىپ، ئىنگىلىزلار ھۆكۈمىتى مەزگىلدە ھىندىستاندىكى دىنىي ۋە شەرىئىي مەركەز سۈپىتىدە ديوبەندتىكى ئەرەب ئىسلام مەدرىسىسى تەسىس قىلىندى.

- دارۇلئۇلۇم ديوبەند يېزىسىدا ھىجرىيە 1283 - يىلى 15 - مۇھەررەم (30/5/1866) دە تەسىس قىلىنغان كىچىك بىر دىنىي مەدرىسە بىلەن ئىشنى باشلىدى. كېيىنچە بۇ مەدرىسە، ھىندىستان يېرىم ئارىلىدىكى ئەڭ چوڭ ئەرەب دىنىي ئىنىستىتوتلارنىڭ بىرىگە ئايلاندى.

- 1921 - يىلىغا كەلگەندە، توققۇز يىل بويىچە بىناسى يوق، دەرسلەر ئوچۇق ھاۋادا، كىچىك مەسچىتنىڭ سەيناسىدا ئۆتۈلگەندىن كېيىن، ئۇنۋېرسىتېتنىڭ مەخسۇس بىناسى قورۇلدى.

### بۇ پىكرى مەدرىسىنىڭ ئاساسلىق كىشىلىرى:

◆ شەيخ مۇھەممەد قاسىم، ھىجرىيە 1248 - يىلى ناتۇتەدە دۇنياغا كەلگەن. كىچىك چېغىدا سىھارنىپورغا سەپەر قىلغان. شەيخ مۇھەممەد نەۋاز سىھارنىپوردا قىسقا ئەسەرلەرنى ئوقۇغان. ئارقىدىن دىلھىغا سەپەر قىلغان ۋە شەيخ مەملۇك ئەلى نانوتۇبىدا بارلىق دەرسلىك كىتابلارنى ئوقۇغان. شەيخ ئابدۇلغەنى ئىبنى ئەبۇ سەئىد ئەدەبىلھىۋىدىن ھەدىس ئۆگەنگەن. تەرىقەت (سۇپىزم تەرىقىتىنىڭ تەلىماتلىرى) نى شەيخ ھاجى ئىمىدادۇللاھ ئەلئۆمەرى ئەتتەھانەۋىي ئەلمۇھاجىر ئەلمەككىدىن ئالغان. شەيخ مۇھەممەد قاسىم ھىجرىيە 1273 - يىلىدىكى بىرىتانىيە مۇستەملىكىچىلىرىگە قارشى ئېلىپ بېرىلغان مەشھۇر ئىنقىلابتىكى كىشىلەر سېپىدە بار ئىدى. ھىجرىيە 1273 - يىلى 15 - مۇھەررەمدە دىوبەندىكى دارۇلئۇلۇم مەدرىسىنى تەسىس قىلىپ، ئىدارە مەسئۇلىيىتىنى ئۈستىگە ئالغان. ئۇنىڭ دوستى شەيخ رەشىد ئەھمەد كەنكۇھىي ئوقۇغۇچىلارنى تەربىيەلەش ئىشلىرىدا ئۇنىڭغا ھەمدەم بولغان. شەيخ مۇھەممەد قاسىم غايىلىرىنى مونۇ سۆزى بىلەن خۇلاسىلەيدۇ: "تەلىم - تەربىيەدىكى مەقسىتىمىز، رەتقى ۋە ئامىللىرى ھىندىستانلىق بولغان، قەلبى ۋە ئەقلىي ئىسلامنىڭ نۇرى بىلەن نۇرلانغان، قەلبىدە ئىسلامىي ھېسىيات، مەدەنىيەت، ھازارەت ۋە سىياسەت ئورغۇپ تۇرىدىغان بىر ئەۋلاد يىتىشتۈرۈپ چىقىشتىن ئىبارەت."

بۇ ئۇنىڭ ئىنگىلىز لورد مىكالىنىڭ "بىزنىڭ مائارىپ پىلانىمىزنىڭ نىشانى نەسلى ۋە رەتقى ھىندىستانلىق، پىكىر ۋە زېھنى ياۋرۇپاچە بولغان بىر ئەۋلاد ھىندىستانلىق يىتىشتۈرۈپ چىقىشتىن ئىبارەت." دېگەن سۆزىگە بەرگەن رەددىيەسى ئىدى.

◆ شەيخ رەشىد ئەھمەد ئەلكەنكۇھىي: ھەنەفىيە مەزھىپىنىڭ كۆزگە كۆرۈنگەن كىشىلىرى ۋە فىقھىي، تەسەۋۋۇپ ساھەسىدىكى ئىماملىرىنىڭ بىرى. ئۇ ئۆز دەۋرىدىكى چوڭ شەيخلەردە ئوقۇپ، يېتىشكەن ۋە تەتقىقاتلىرىدىن رىۋايەت ۋە ئەقلىي ئىلىملەردە ئېشىپ كەتكەن. ئۇنىڭدىن نۇرغۇن كىشىلەر پايدىلانغان. ئۇ، شەيخ ئىمىدادۇللاھ ئەلمەككىنىڭ تەسەۋۋۇپتىكى تەرىقىتىنى چىڭ تۇتۇش توغرىسىدىكى بىدئەت بەيئەتكە بەيئەت قىلغۇچىلارنىڭ بىرى. ئۇ شەيخ مۇھەممەد قاسىم نانوتۇبىنىڭ ساۋاقىدىشى ۋە دىوبەندىكى دارۇلئۇلۇم مەدرىسىنىڭ ئىدارە ئىشلىرىدىكى يارىدەمچىسى ئىدى. شەيخ كەنكۇھىينىڭ بىر قاتار ئەسەرلىرى بولۇپ، ئۇلارنىڭ بىرى بىر قانچە جىلدتىن تەركىپ تاپقان "پەتۋا توپلىمى" دۇر. ئۇ ھىجرىيە 1323 - يىلى ۋاپات بولغان.

◆ شەيخۇل ئىسلام، نامى بىلەن ئاتىلىدىغان شەيخ ھۇسەين ئەھمەد مەدەنىي: ھىجرىيە 1296 - يىلى شەۋۋال ئېيىنىڭ 19 - كۈنى دۇنياغا كەلگەن. باشلانغۇچ ئىلىملەرنى ھىندىستاندىكى ئەجدادلىرىنىڭ يۇرتى پەيزئاباد ئېلىنىڭ تاندى كەنتىدە ئىگەللىگەن. ھىجرىيە 1309 - يىلى دىوبەندىكى دارۇلئۇلۇمغا بېرىپ، ئۇ يەردە ئۆزى ئۇزۇن مۇددەت ھەمرا بولغان شەيخ مەھمۇد ھەسەن دىوبەندىدىن ھەدىس ئۆگەنگەن. شۇنىڭدەك، شەيخ خەلىل ئەھمەد سىھارنىپوردىنمۇ تەلىمات ئالغان. ئۇنىڭغا بەيئەت، ئىرشاد مەسلىھىلىرىدە ئىجازەت بەرگەن شەيخ رەشىد ئەھمەد كەنكۇھىينىڭ قولىدا تەرىقەتكە بەيئەت قىلغان. بۇ سۇلۇكنىڭ سەلەپ - سالىھلاردا كۆرۈلگەن بىر بىدئەت سۇلۇك ئىكەنلىكىدە شەك يوق.

- شەيخ ھۈسەين ئەھمەد مەدەنىي (بىرىنچى) دۇنيا ئۇرۇشى مەزگىلىدە دادىسىنىڭ ھەمراھلىقىدا مەككە مۇكەررەمە ۋە مەدىنە مۇنەۋۋەرەگە سەپەر قىلغان بولۇپ، شۇ يەردىكى مەسئۇللار (ئوسمانىيە دۆلىتىگە قارشى چىققاندىن كېيىنكى شەرىق ھۈسەين) ئۇنى ئەسىر ئالغان ۋە ئۇنى شەيخى مۇھەممەد ھەسەن دىوبەندىنىڭ ھەمراھلىقىدا مىسىرغا، ئارقىدىن مالتاغا ئەسىر سۈپىتىدە ئۈچ يىل ئىككى ئايلىق يوللىغان. ھىجرىيە 1338 - يىلى قويۇپ بىرىلگەندىن كېيىن ھىندىستانغا قايتىپ، ھەدىس ئۆگىتىش، ئىنگىلىز مۇستەملىكىسىگە قارشى قوزغاتقۇچ خۇتبە ۋە لىكسىيەلەرنى سۆزلەشكە باشلىغان. شۇنىڭ بىلەن شەيخ ھۈسەين مەدەنىي ھىجرىيە 1361 - يىلى جەمادىئۇل ئاخىرە ئېيىدا قايتا قولغا ئېلىنغان ۋە ھىجرىيە 1363 - يىلى رامىزان ئېيىنىڭ 6 - كۈنى قويۇپ بىرىلگەنگە قەدەر مۇرادئاباد، ئىلاھ ئاباد تۈرمىلىرىدە ئىككى يىل بىر قانچە ئاي ياتقان. ئۇ ھىجرىيە 1377 - يىلى جەمادىئۇل ئەۋۋەل ئېيىنىڭ 13 - كۈنى، يەنى ئەجەل مۇددىتى توشقانغا قەدەر مائارىپ ۋە مۇستەملىكىگە قارشى جىھادلىرىنى ئىزچىل داۋاملاشتۇرۇپ كەلگەن. ئۇنىڭ ئىككى جىلدتىن تەركىپ تاپقان "ھايات نەقىشلىرى" ۋە "كەزەب ئوغرىغا ئېتىلغان كۆيدۈرگۈچى يۇلتۇز" قاتارلىق كىتابلىرى بار.

◆ مۇھەممەد ئەنۋەر شاھ كەشمىرىي: ھىندىستان يېرىم ئارىلىدىكى ھەنەفىيە مەزھىپىنىڭ ئالدىنقى قاتاردىكى فىقھىي ئالىملىرى ۋە ئاساسلىق كىشىلىرىنىڭ بىرى. دىوبەند ئۇنۋېرسىتېتىنى پۈتتۈرگەن. دىلبەدىكى ئەمىنىيە مەدرىسىسىدە ئوقۇتۇش خىزمىتىنى ئۈستىگە ئالغان. كېيىنچە دىوبەند ئۇنۋېرسىتېتىدىكى ھەدىس شەيخلىرىنى باشقۇرۇش خىزمىتى بىلەن شۇغۇللانغان. ھىجرىيە 1346 - يىلى گۇجرات دابھىل ئۇنۋېرسىتېتىدە ھەدىس شەيخلىرىنىڭ مەسئۇللىقى ۋە ئوقۇتۇش رەھبەرلىك ۋەزىپىسىنى ئۈستىگە ئالغان. كەشمىرىي يادلاش كۈچىنىڭ يۇقىرىلىقى ۋە مەلۇماتىنىڭ كەڭلىكى بىلەن ئۆز دەۋر ئۆلىمالىرىنىڭ ئالدىنقى قاتاردىكىلىرىدىن بىرى ھېسابلىناتتى. بۇلاردىن باشقا ئۇ، ھىندىستان يېرىم ئارىلىدا ئوتتۇرىغا چىققان قادىيانىيە پىتىنىسىنى بېسىقتۇرۇشتا مۇھىم رول ئوينىغان كىشىلەرنىڭ بىرى ئىدى. كەشمىرىي ھىجرىيە 1352 - يىلى نۇرغۇن ئەسەرلەرنى قالدۇرۇپ ئالەمدىن ئۆتكەن.

### ◆ يېقىنقى زامان دىوبەندىلىرىنىڭ ئاساسلىق كىشىلىرى:

- لىكھنودىكى ئۆلىمالار بىرلىكى ئۇنۋېرسىتېتىنىڭ ۋە دۇنيا ئىسلام ئەدەبىياتى بىرلىكىنىڭ رەئىسى شەيخ ئەبۇلھەسەن ئەلى ھۈسەينى نەدەۋىي. ئۇ بىر دەۋەتچى ئالىم بولۇپ، شۆھرەتى پۈتۈن ئىسلام دۇنياسىنىڭ ئۇپۇقلىرىغا قەدەر تارقالغان.

- ھەدىسشۇناس شەيخ ھەبىببۇرراھمان ئەلئەنەزەمىي. (تەرجىمە ھالى "مەزھەپچىلىك" بابىدا سۆزلەنگەن.)

### پىكىر ۋە ئېتىقادلاز:

◆ دىوبەندىلەر فىقھىي ۋە شاخچە مەسىلىلەردە ئىمام ئەبۇ ھەنىفىەنىڭ مەزھىپىنى، ئېتىقاد ۋە ئۇسۇل بابىدا ئەبۇ مەنسۇر ئەلماترىبىدىنىڭ مەزھىپىنى

تۇتۇپ ماڭىدۇ. سۇپىزم ساھەسىنىڭ سۇلۇك ۋە تەرىقەتلىرىدە نەقىشەندىيە، جىشىتىيە، قادىرىيە، سۇھروۋەردىيە تەرىقىتىگە تەۋە. بۇ شەكىسز بىر بىدئەت سۇلۇك بولۇپ، دىوبەند مەدرىسىنىڭ بايراقدارلىرى بىلەن ئېتىقاد، سۇلۇك ۋە ئەگىشىشتە ئەھلى سۈننەت ۋە لىجامائەتنىڭ مېتوتىدىن يىراق بىر يولغا كىرىپ كەتكەن. ھىندىستان يېرىم ئارىلى بۈگۈنگىچە مۇشۇ شەكىلدە داۋاملىشىپ كەلمەكتە.

◊ دىوبەندىيە مەدرىسىنىڭ پىكىر ۋە پرىنسىپلىرىنى تۆۋەندىكىدەك خۇلاسەلەش مۇمكىن:

- ئىسلام تەلىماتلىرىغا ۋارىسلىق قىلىش، ئىسلامنىڭ شان - شەۋكىتى ۋە مۇقەددەسلىكىنى ساقلاپ قىلىش.

- ئىسلامنى تارقىتىپ، باتىل ۋە مىسسىئونىرلىق مەزھىپىلىرىگە قارشى تۇرۇش.

- ئىسلام مەدەنىيىتىنى تارقىتىپ، باسقۇنچى ئىنگىلىز مەدەنىيىتىگە قارشى تۇرۇش.

- ئىسلام شەرىئىتىنىڭ مەنبەلىرىدىن پايدىلىنىشتىكى ۋاسىتە بولغانلىقى ئۈچۈن ئەرەب تىلىنى تارقىتىشقا ئەھمىيەت بىرىش.

### پىكىر ۋە ئەقىدىلەرنىڭ يىلتىزلىرى:

◊ قۇرئان ۋە سۈننەت ئۇنىڭ ئەقىدىدە ۋە پىكىرى ئاساسى بولۇپ، تۆۋەندىكىلەرگە تايىنىدۇ:

- ئېتىقادتا ئەبۇ مەنسۇر ماترىيىدىنىڭ مەزھىپى.

- فىقھىي ۋە شاخچە مەسىلىلەردە ئىمام ئەبۇ ھەنىفىيە ئەننۇماننىڭ مەزھىپى.

- سۇلۇك ۋە ئەگىشىشتە، نەقىشەندىيە، جىشىتىيە، قادىرىيە، سۇھروۋەردىيەلەردىن ئىبارەت زەنجىرىسىمان سۇپىزم تەرىقەتلىرى.

### تارقىلىشى ۋە تەسىر دائىرىسى:

◊ دىوبەندىكى دارۇلئۇلۇمنىڭ تەسىس قىلىنىشىدىن ئۇزاق ئۆتمەيلا شۆھرەت قازانغان ۋە ئۇنىڭغا ھىندىستان يېرىم ئارىلىنىڭ ھەر تەرىپىدىن كەلگەن ئىسلام دىنى ئوقۇغۇچىلىرى يېغىپ كەتكەن.

◊ دارۇلئۇلۇم ھىندىستاننىڭ سىرتىدا ئىسلام مەدەنىيىتىنى تارقىتىش ئىشلىرىدا ناھايىتى مۇھىم رول ئوينىغان. ھىندىستان ۋە پاكىستان قاتارلىق بىر قانچە رايۇندا دارۇلئۇلۇمغا تەۋە شەرىئى مەدرىسىلەر كەڭ تارقالغان.

◊ مەلۇمكى، ھىندىستان ۋە ئىسلام ئالەمىدىكى مەشھۇر «تەبلىغ جامائىتى» نىڭ كۆپ ساندىكى كىشىلىرى دارۇلئۇلۇمنى پۈتتۈرگەنلەردۇر. مەسىلەن "ساھابىلەر ھاياتى" ناملىق كىتابنىڭ ئاپتۇرى شەيخ مۇھەممەد يۇسۇف، جامائەتنىڭ تەسىس قىلغۇچىسى شەيخ مۇھەممەد ئىلياسقا ئوخشىغان كىشىلەر.

◊ ھىندىستاننىڭ لېكنو ۋىلايىتىدىكى ئۆلىمالار بىرلىكىگە كەلسەك، ئۇنىڭ كۆپ سانلىق ئۆلىمالىرى دارۇلئۇلۇمنى پۈتتۈرگەنلەردۇر. ئۇلارنىڭ ئىچىدە ئۆلىمالار بىرلىكىنىڭ ھازىرقى رەئىسى ئەللامە، دەۋەتچى ئەبۇلھەسەن ئەدەۋىيىمۇ بار.

يۇقىرىقىلاردىن شۇ نەرسە ئايدىڭلىشىدۇكى: دىوبەندىيە بىر گۇرۇپ ھىندىستان ئۆلىمالىرى تەرىپىدىن تەسىس قىلىنغان بىر پىكرىي مەدرەسە بولۇپ، تەرەققىي قىلىپ، ھىندىستاندىكى ھەنەفىيلەرگە قاراشلىق ئەڭ چوڭ ئەرەبچە دىنىي ئىنىستىتوتلارنىڭ بىرىگە ئايلانغان. ھازىرقى زاماندىكى مەشھۇر كىشىلىرىنىڭ بىرى شەيخ ئەبۇلھەسەن ئەلى ھۇسەنى نەدەۋىيىدۇر. بۇ مەدرەسەنىڭ غايىسى، ئىسلامىي تەلىماتلارغا ۋارىسلىق قىلىش، ئىسلامنى تارقىتىش، ۋايران قىلغۇچ باتىل مەزھەپلەرگە قارشى تۇرۇش، چەتئەل مەدەنىيىتىگە قارشى كۆرەش قىلىش ۋە ئولۇغ شەرىئەتنى چۈشىنىشنىڭ ۋاسىتىسى سۈپىتىدە ئەرەب تىلىنى تارقىتىشقا كۆڭۈل بۆلۈش قاتارلىقلاردىن ئىبارەت. دىوبەندىيەلەر فىقھىي ساھەسىدە ھەنەفىي مەزھىپىنى، ئىتتىقاد ساھەسىدە ماترىدىيە ئەقىدىسىنى، سۇلۇك ۋە ئەگىشىش ساھەسىدە مۆتىدىل مېتود ۋە ئەھلى سۈننەت ۋە لىجامائەتنىڭ ئىتتىقاد، سۇلۇك ۋە ئەگىشىش ئۇسلۇبىدىكى دۇرۇست يولىدىن يىراقلاشتۇرىدىغان جىشتىيە، سەررۇۋەردىيە، نەقىشەندىيە، قادىرىيە ۋە سۇپىزم سۇلۇكىنى ئاساس قىلىدۇ.

### ئەتراپلىق مەلۇمات ئۈچۈن پايدىلىنىش مەنبەلىرى:

- بىر گۇرۇپ ئۆلىمالار: جامە دىوبەند، رسالتھا وىنجازاتھا
- جامە دارالعلوم بدىوبەند، تارىخھا وىخدماتھا
- دارۇلئۇلۇم - دىوبەند: مائە وسبە عىشر عامال للجامە الإسلامىة فى ضوء خدماتھا العلمىة والدعوىة والإجتمائىة.

(يۇقىرىقىلارنىڭ ھەممىسى، دىوبەندتىكى دارۇلئۇلۇم ئىسلام ئۇنۋېرسىتىتى قورۇلغانلىقىنىڭ يۈز يىللىقى پائالىيەتلىرى ئىشخانىسى تەرىپىدىن نەشىر قىلىنغان ئەسەرلەردۇر.)

- نەجمۇددىن ھەفەقاتى: أرواح ثلاثة، (ئوردۇچە) مەزھەرىي كىتابخانىسى - كاراچى.

- ھۈسەين ئەھمەد مەدەنىي: الشهاب الثاقب، (ئوردۇچە)، مەدىنە كىتابخانىسى باسمىسى - لاھور.

- مەۋلانا ئاللاھ يار: عقائد وكمالات ديوبند ، (ئوردۇچە) ، رەشىدىيە كىتابخانىسى باسمىسى - لاهور .
- ھۈسەين ئەھمەد مەدەنىي: نقش چىيات ، (ئوردۇچە) ئەشائەت باسمىخانىسى - كاراچى .
- مەۋلانا يۇسۇف بىنۇرىي: مقدمة مسلك علماء ديوبند ، (ئوردۇچە) ئەشائەت باسمىخانىسى - كاراچى .
- مۇنازىر ئەھسەن كىيلانىي: سوانح قاسمي ، رەھمانىيە كىتابخانىسى - لاهور .
- ھاجى ئىمىدادۇللاھ مۇھاجىر ئەلمەككىي: شمائم إمدادية .
- ئەشرەف ئەلى تەھانۋىي: مقالات حكمت - تەلىق قىلىش ئىدارىسى .
- ئەھمەد سىھارنىپورىي: المهند على المفند ، مەدەنىيە كىتابخانىسى - لاهور .
- ئەشرەف ئەلى تەھانۋىي: نشر الطيب .
- ئەشرەف تەھانۋىي: كرامات إمدادية .
- ھىندىستان - ديوبەند دارۇلئۇلۇم ئىسلام ئۇنۋېرسىتېتى تەرىپىدىن نەشىر قىلىنىدىغان "الداعي" گېزىتى ، 18، 17 - سان ، 16 - يىل / 10 - سان ، 17 - يىل .
- ديوبەندىلەردىن باشقىلارنىڭ كىتاب ۋە رسالىلىرى:
- سالاھۇددىن مەقبۇل ئەھمەد: دعوة شيخ الإسلام ابن تيمية وأثرها في الحركات الإسلامية المعاصرة .
- ئەبۇلمۇكرىم ئىبنى ئابدۇلجەلىل: دعوة الإمام محمد ابن عبد الوهاب في شبه القارة الهندية بين مؤيديها ومعانديها ، دارۇسسالىم كىتابخانىسى - رىياد .
- سەيىد تالبۇرراھمان: الديوبندية ، نازكو پرىنتىرز ، راۋالپىندى - پاكىستان .